



## АГЕНЦИЈА ЗА ХРАНА И ВЕТЕРИНАРСТВО

4479.

Врз основа на член 20 став (1) алинеја 13, а во врска со член 38 од Законот за безбедност на храната („Службен весник на Република Македонија“ бр. 157/10, 53/11, 1/12, 164/13, 187/13 и 43/14), директорот на Агенцијата за храна и ветеринарство, донесе

### РЕШЕНИЕ ЗА ЗАБРАНА НА УВОЗ НА ХРАНА КОЈА СОДРЖИ ИЛИ СЕ СОСТОИ ОД ЛИСТОВИ БЕТЕЛ (PIPER BETLE) ОД БАНГЛАДЕШ(\*)

#### Член 1

Со ова решение се забранува увоз на храна во Република Македонија која содржи или се состои од листови бетел (Piper betle) од Бангладеш.

#### Член 2

Забраната од членот 1 на ова решение се однесува на сите прехранбени производи кои во себе содржат или се состојат од листови бетел (Piper betle) со тарифен број 1404 90 00 кои потекнуваат или доаѓаат од Бангладеш.

#### Член 3

Ова решение влегува во сила наредниот ден од денот на објавувањето во „Службен весник на Република Македонија“.

Бр. 16-5794/4  
2 септември 2014 година  
Скопје

Директор на Агенција  
за храна и ветеринарство,  
Дејан Рунтевски, с.р.

(\*) Со ова решение се врши усогласување со Одлуката на Комисијата за спроведување од 13 февруари 2014 година за повлскување на привременниот увоз од Бангладеш на храна која содржи или се состои од листови бетел, CELEX бр. 32014D0088

## АГЕНЦИЈА ЗА СУПЕРВИЗИЈА НА ОСИГУРУВАЊЕ

4480.

Врз основа на членот 158-с, точка 1), членот 154-в, членот 154-г став (2), 154-д став (4), членот 154-ж, членот 154-з, членот 154-м став (3), членот 154-н став (4), членот 154-њ став (1) и член 154-к став (2) од Законот за супервизија на осигурување („Службен весник на Република Македонија“ бр.27/2002, 79/2007, 88/2008, 67/2010, 44/2011, 188/2013, 43/2014 и 112/2014), Советот на експерти на Агенцијата за супервизија на осигурување на седница одржана на ден 23.9.2014 година, донесе

### ПРАВИЛНИК ЗА НАЧИНОТ И ПОСТАПКАТА ЗА СПРОВЕДУВАЊЕ НА СТРУЧЕН ИСПИТ ЗА АКТУАР

#### Општи одредби

#### Член 1

Со овој правилник се пропишуваат начинот и постапката за спроведување на стручниот испит за актуар, начинот на бодување на првиот и вториот дел од испитот како и формата и содржината на уверението за положен стручен испит за актуар.

## Услови за полагање на стручен испит

#### Член 2

Стручен испит за актуар може да полага лице кое ги исполнува условите од член 112 став (1) точки 1) и 5) од Законот за супервизија на осигурување.

#### Спроведување на обука за актуар

#### Член 3

(1) Обуката и стручниот испит за актуар се спроведува врз основа на констатирана потреба од страна на Агенцијата за супервизија на осигурување (во натамошниот текст: Агенцијата), но најмалку еднаш годишно.

(2) Доколку не се пријават најмалку 5 (пет) кандидати, Агенцијата може да не ја спроведе обуката односно стручниот испит за актуар.

(3) Обуката за актуар за предметите од Наставната програма од член 4 став (4) од овој Правилник ја спроведуваат едукатори ангажирани од Агенцијата за супервизија на осигурување.

(4) Начинот и постапката на спроведување на обуката за актуар за предметите од Наставната програма за полагање на стручен испит за актуар ја пропишува Агенцијата.

(5) Агенцијата со оглас во дневен печат и на својата веб страница ги известува заинтересираните кандидати за времето и местото на одржување на обука за актуар, односно стручниот испит за актуар.

#### Стручен испит за актуар

#### Член 4

(1) Стручниот испит за актуар се полага по следните предмети:

- 1.1 веројатност и статистика;
- 1.2 финансиска математика;
- 1.3 стохастичко моделирање;
- 1.4 економија;
- 1.5 модели на доживување;
- 1.6 актуарска математика 1;
- 1.7 актуарска математика 2;
- 1.8 управување со инвестиции и средства;
- 1.9 осигурување на живот;
- 1.10 неживотно осигурување;
- 1.11 социјално и пензиско осигурување;
- 1.12 здравствено осигурување;
- 1.13 сметководство во осигурувањето;
- 1.14 регулатива од областа на осигурувањето и
- 1.15 професионализам и етика.

(2) За секој од предметите од став (1) на овој член одделно се полага испит кој се состои од два дела и тоа:

1) Прв дел (теоретски дел) со кој се проверува теоретското знаење на кандидатите и

2) Втор дел (практичен пример) со кој се проверува способноста за примена на законите во практиката.

(3) Деталната содржина на секој од предметите од став (1) на овој член е разработена во Наставна програма за полагање на стручен испит за актуар која ја утврдува Агенцијата и во истата се содржани градивото, прописите и литературата.

(4) Наставната програма од став (4) на овој член Агенцијата ја објавува на нејзината веб страна.

**Прв (теоретски) дел од стручниот испит за актуар****Член 5**

(1) Стручниот испит за актуар за секој од предметите наведени во член 4 став (1) од овој правилник се полага по завршување на обуката за актуар за секој предмет одделно.

(2) Стручниот испит за актуар за секој од предметите наведени во член 4 став (1) од овој правилник започнува со полагање на првиот (теоретски) дел од испитот.

(3) Првиот (теоретски) дел од стручниот испит за актуар по секој од предметите наведени во член 4 став (1) од овој правилник, се полага писмено по електронски пат со одговарање на определен број на прашања во вид на решавање на електронски тест на компјутер.

(4) Првиот (теоретски) дел од стручниот испит за актуар по секој од предметите наведени во член 4 став (1) од овој правилник содржи вкупно 30 прашања.

(5) Секое прашање се состои од 5 понудени опции за заокружување од кои една опција е точна, две се слични и две не се точни.

(6) Секој точен одговор на прашање се бодува со 1 (еден) поен, сличните и неточните одговори не се бодуваат.

(7) На кандидатот за време на полагање на првиот (теоретски) дел од стручниот испит за актуар не му се дозволува користење на закони ниту закони со коментари и објаснувања.

(8) Вкупното траење на времето определено за одговарање на прашањата по секој од предметите наведени во член 4 став (1) од овој правилник од првиот дел од тестот за полагање на испитот изнесува 120 минути.

(9) Се смета дека првиот (теоретски) дел од стручниот испит за актуар по секој од предметите наведени во член 4 став (1) од овој правилник, испитот го положи оној кандидат кој со точни одговори на прашањата од тестот постигнал најмалку 70% од вкупниот број предвидени поени, односно доколку постигне најмалку 21 поен.

(10) Кандидатот кој не го положил успешно испитот од некој предмет може само еднаш да го повтори полагањето на испитот по истиот предмет.

(11) Кандидатот кој два пати еднопосредно не го положил испитот од еден предмет го губи правото да ги полага преостанатите испити, но успешно положените испити му се признаваат при следно спроведување на стручен испит за актуар.

(12) Резултатите од полагањето на првиот дел од стручниот испит за актуар му се достапни на кандидатот на компјутерот на кој го полагал испитот веднаш по неговото завршување.

**Втор дел (практичен пример) од стручниот испит за актуар****Член 6**

(1) Кандидатот кој не го положил првиот (теоретски) дел од стручниот испит за актуар по секој од предметите наведени во член 4 став (1) од овој правилник не може да го полага вториот дел (практичен пример) од стручниот испит за застапник за секој од предметите наведени во член 4 став (1) од овој правилник.

(2) Вториот дел (практичен пример) од стручниот испит за актуар по секој од предметите наведени во член 4 став (1) од овој правилник се полага во рок од најмалку 15 дена по успешно полагање на првиот (теоретски) дел од стручниот испит по секој од предметите наведени во член 4 став (1) од овој правилник.

(3) Вториот дел од стручниот испит за актуар за секој од предметите наведени во член 4 став (1) од овој правилник се состои од:

1) Практичен пример;

2) Прашања кои кандидатот треба да ги одговори врз основа на практичниот пример и/или

3) Задачи кои кандидатот треба да ги реши врз основа на практичниот пример.

(4) Вториот дел (практичен пример) од стручниот испит за актуар се полага писмено со проучување на 6 практични примери по секој од предметите наведени во член 4 став (1) од овој правилник. Секој практичен пример содржи 1 прашање со 5 понудени опции за заокружување од кои една опција е точна, две се слични и две не се точни.

(5) Секој точен одговор на прашање се бодува со 5 (пет) поени, сличните и неточните одговори одговори не се бодуваат.

(6) Кандидатот го положил вториот дел (практичен пример) од стручниот испит за актуар доколку освоил минимум 70% од вкупниот број бодови односно доколку освоил минимум 21 поен.

(7) На кандидатот за време на полагање на вториот дел (практичен пример) од стручниот испит за актуар му се дозволува единствено користење на закони (без коментари и објаснувања) кои во електронска врзија се наоѓаат на компјутерот на кој кандидатот го полага испитот, калкулатор и пенкало.

(8) Вкупното времетраење на вториот дел (практичен пример) од стручниот испит за актуар по секој од предметите наведени во член 4 став (1) од овој правилник, изнесува 120 минути.

(9) Резултатите од полагањето на вториот дел од стручниот испит за актуар по секој од предметите наведени во член 4 став (1) од овој правилник, му се достапни на кандидатот најдоцна во рок од 5 (пет) дена од денот на полагањето.

**Комисија за спроведување на стручниот испит за актуар****Член 7**

(1) Прашањата за стручниот испит за актуар ги верификува Комисија за спроведување на стручниот испит за актуар (во натамошниот текст: Комисија).

(2) Комисијата од став (1) на овој член врши и ревизија и ажурирање на јавно достапната база на прашања за спроведување на стручниот испит за актуар.

(3) Комисијата од став (1) на овој член ги разгледува доставените писмени забелешки од страна на кандидатите кои не го положиле вториот дел од стручниот испит за актуар како и од кандидатите кои сметаат дека одговорите не им се соодветно бодувани, најдоцна во рок од седум дена од денот на приемот на забелешките и може да направи корекција на бројот на освоени поени доколку утврди дека е настаната грешка при бодувањето.

(4) Комисијата ја формира Советот на експерти на Агенцијата.

(5) Комисијата се состои од 6 (шест) члена од кои 1 (еден) претседател, 2 (два) члена и 3 (три) заменици членови на Комисијата.

(6) Комисијата по нејзино формирање донесува Деловник со кој се пропишува начинот на работа на Комисијата.

#### Постапка за спроведување на стручниот испит за актуар

##### Член 8

(1) За полагање на стручниот испит за актуар, кандидатот до Агенцијата поднесува барање за полагање на стручен испит за актуар.

(2) Со барањето за полагање на стручен испит за актуар кандидатот е должен да поднесе докази за исполнување на условите за полагање на стручниот испит за актуар пропишани во член 2 од овој Правилник.

(3) Агенцијата со решение утврдува дали кандидатот ги исполнува условите за полагање на стручниот испит за актуар.

(4) Кандидатот на кој што со решение му е одобрено барање за полагање на стручниот испит за актуар, преку електронска пошта се известува за времето и местото на полагање на стручниот испит за актуар најдоцна во рок од 8 дена пред полагање на стручниот испит за актуар.

(5) На кандидатот на кој што со решение му е одобрено барање за полагање на стручниот испит за актуар мора да му се овозможи да го полага стручниот испит за актуар во првиот нареден термин од денот на одобреното барање за полагање на стручниот испит за актуар.

(6) Кандидатот е должен во рок од 5 дена од добивање известување од став (4) од овој член, преку електронска пошта, да го пријави учеството на стручниот испит за актуар.

(7) Даумот и времето на полагање на испитот се објавува на веб страницата на Агенцијата најмалку 3 дена пред одржување на стручниот испит за актуар.

##### Член 9

(1) Стручниот испит за актуар се полага во просторија за полагање на испит, посебно опремена за полагање на стручен испит за актуар со материјално техничка и информатичка опрема, интернет врска и опрема за снимање на полагањето.

(2) Полагањето на стручниот испит за актуар се снима и во живо се емитува на веб страницата на Агенцијата, а ако поради технички причини снимањето се прекине, снимката од целиот испит се поставува на веб страницата на Агенцијата.

(3) Во просторијата за полагање на стручниот испит за актуар, за време на полагање на испитот се присутни двајца овластени претставници од Агенцијата, членовите на Комисијата за спроведување на стручниот испит за актуар од член 7 став (4) од овој Правилник, еден претставник од Министерството за финансии, еден претставник од Владата на Република Македонија на предлог на Канцеларијата на претседателот на Владата на Република Македонија и еден информатичар предложен од Министерството за информатичко општество и администрација.

(4) Просторот и условите за одржување на стручниот испит за актуар ги обезбедува посебно правно лице со кое Агенцијата склучила договор а кое што ги исполнува просторните услови и материјално техничката и информатичката опрема на просториите за полагање на испитот кои ги пропишува Агенцијата.

##### Член 10

(1) Пред почетокот на полагањето на стручниот испит за актуар овластениот претставник од Агенцијата го утврдува идентитетот на кандидатот со увид на лична карта или патна исправа.

(2) На кандидатот за време на полагањето на стручниот испит за актуар не му се дозволува користење на мобилен телефон, преносни компјутерски уреди и други технички и информатички средства, претходно подготвени предмети и слично.

(3) На кандидатот за време на полагањето на стручниот испит за актуар не му се дозволува да контактира со други кандидати или лица освен со информатичарот од членот 9 став (3) од овој Правилник, во случај доколку има технички проблем со компјутерот.

(4) Ако техничките проблеми со компјутерот бидат отстранети за пет минути стручниот испит за актуар продолжува, а доколку не бидат отстранети во овој рок стручниот испит за актуар се прекинува и ќе се одржи во рок од најмногу три дена од денот на прекинувањето на стручниот испит за актуар.

(5) Ако има проблеми со повеќе од пет компјутери и ако тие не бидат отстранети во рок од пет минути стручниот испит за актуар се прекинува за сите кандидати што го полагаат стручниот испит за актуар и ќе се одржи во рок од најмногу три дена од денот на прекинувањето на стручниот испит за актуар.

(6) Доколку кандидатот при полагањето на стручниот испит за актуар постапува спротивно од ставовите (2), (3), (4) и (5) на овој член, нема да му се дозволи натамошно полагање на стручниот испит за актуар во таа испитна сесија.

(7) Во случаите од ставот (6) на овој член, се смета дека кандидатот не го положил стручниот испит за актуар и истото се констатира во записникот за полагање на стручниот испит за актуар.

(8) Лицата од членот 9 став (3) од овој Правилник, за време на полагањето на стручниот испит за актуар не смеат да се задржуваат подолго од пет секунди во непосредна близина на кандидатот кој го полага стручниот испит за актуар, освен во случај на отстранување на технички проблем кога не смеат да се задржуваат подолго од пет минути.

##### Член 11

(1) На денот на полагањето на стручниот испит за актуар претставникот на Агенцијата му дава на кандидатот пристапен код, односно лозинка со кој му се одобрува пристап во електронскиот систем.

(2) По одобрувањето на пристапот кандидатот добива електронски тест за стручниот испит за актуар, компјутерски генерирани, чија содржина по случаен избор ја одредува софтверот на електронскиот систем, од јавно достапната база на прашања.

(3) Првиот и вториот дел од стручниот испит за актуар содржат упатство за начинот на решавање на испитот за кое претставникот на Агенцијата дава појаснување пред да започне полагањето на стручниот испит за актуар.

(4) Електронскиот систем за полагање на стручниот испит за актуар не може да дозволи постоење на идентична содржина на електронски тест за првиот дел од испитот, односно практичниот пример и прашања и/или задачи за вториот дел од испитот во една сесија за повеќе од еден кандидат.

#### Член 12

(1) Во случај на спреченост на спроведување на првиот или вториот дел од стручниот испит за актуар поради причини што доведуваат до техничка неможност на функционирање на електронскиот систем полагањето на стручниот испит за актуар се прекинува.

(2) Доколку причините од ставот (1) на овој член ќе се отстранат во рок од 60 минути од прекинувањето на стручниот испит за актуар истиот продолжува веднаш по нивното отстранување.

(3) Доколку причините од ставот (1) на овој член не се отстранат во рокот од ставот (2) на овој член стручниот испит за актуар се презакажува за друг термин.

#### Член 13

(1) По завршување на стручниот испит за актуар Комисијата составува записник.

(2) Записникот го потпишуваат членовите на Комисијата за спроведување на стручниот испит за актуар кои присуствувале на спроведување на стручниот испит за актуар.

(3) Кандидатот успешно го положил стручниот испит за актуар доколку остварил најмалку 70% од вкупниот број предвидени поени од првиот (теоретски) дел и најмалку 70% од вкупниот број предвидени поени од вториот (практичен) дел по секој од предметите наведени во член 4 став (1) од овој правилник.

#### Уверение за положен стручен испит за актуар

#### Член 14

(1) На кандидатот кој успешно го положил стручниот испит за актуар согласно записникот од член 13 став (1) од овој правилник, Агенцијата му издава Уверение за положен стручен испит за актуар во рок од 15 дена од денот кога е утврдено дека стручниот испит за актуар е положен.

(2) Уверението за положен стручен испит за актуар содржи:

1. Полно име и презиме на лицето;
2. Година и место на раѓање на лицето;
3. Датумот на полагање на стручниот испит за актуар;
4. Број и датум на издавање на Уверението за положен стручен испит за актуар и
5. Име, презиме и потпис на претседателот на Комисија за спроведување на стручен испит за актуар.

#### Предни и завршни одредби

#### Член 15

(1) Овој правилник влегува во сила осмиот ден од денот на објавувањето во „Службен весник на Република Македонија“, а ќе започне да се применува еден година од денот на влегувањето во сила на Законот за изменување и дополнување на Законот за супервизија на осигурување („Службен весник на Република Македонија“ бр. 188/2013).

(2) Со започнување на примената на овој правилник престанува да важи Правилникот за начинот на спроведување на стручниот испит потребен за добивање на дозвола за работа како овластен актуар („Службен весник на Република Македонија“ бр. 119/2011).

Бр. 0201-604/3  
23 септември 2014 година  
Скопје

Извршен член на Советот  
на експерти на Агенцијата,  
Лулзим Имери, с.р.

## РЕГУЛАТОРНА КОМИСИЈА ЗА ЕНЕРГЕТИКА НА РЕПУБЛИКА МАКЕДОНИЈА

4481.

Регулаторната комисија за енергетика на Република Македонија, врз основа на член 22 став 1 точка 16, член 39 став 2 од Законот за енергетика („Службен весник на РМ“ бр. 16/11, 136/11 и 79/13) и член 32 од Правилникот за лиценци за вршење на енергетски дејности („Службен весник на РМ“ бр. 143/11 и 78/13), постапувајќи по барањето на Друштвото за изградба и оперирање со хидроцентрали ПШЦ ХИДРО ДООЕЛ Скопје, за влегување во сила на лиценца за производство на електрична енергија на седницата одржана на ден 29.9.2014 година, донесе

#### О Д Л У К А

#### ЗА ВЛЕГУВАЊЕ ВО СИЛА НА ЛИЦЕНЦА ЗА ВРШЕЊЕ НА ЕНЕРГЕТСКА ДЕЈНОСТ ПРОИЗВОДСТВО НА ЕЛЕКТРИЧНА ЕНЕРГИЈА

1. Лиценцата на Друштвото за изградба и оперирање со хидроцентрали ПШЦ ХИДРО ДООЕЛ Скопје, со седиште на ул. Коста Шахов бр. 12-2, Скопје, за вршење на енергетска дејност производство на електрична енергија од мала хидроелектрична централа „МХЕЦ Галичка Река 3“ со референтен бр. 33 издадена со Одлука УПН бр. 07-56/13 од 26.06.2013 година („Службен весник на РМ“ бр. 90/13), влегува во сила.

2. Лиценцата е прилог 1 на оваа одлука.

3. Жалбата изјавена против оваа Одлука не го одлага неговото извршување.

4. Оваа одлука влегува во сила со денот на објавување во „Службен весник на Република Македонија“.

УПН Бр. 07-56/13  
29 септември 2014 година  
Скопје

Претседател,  
Димитар Петров, с.р.

Прилог 1

#### Л И Ц Е Н Ц А ЗА ВРШЕЊЕ НА ЕНЕРГЕТСКА ДЕЈНОСТ ПРОИЗВОДСТВО НА ЕЛЕКТРИЧНА ЕНЕРГИЈА

1. Име и седиштето на носителот на лиценцата Друштвото за изградба и оперирање со хидроцентрали ПШЦ ХИДРО ДООЕЛ Скопје, со седиште на ул. Коста Шахов бр.12-2, Скопје

2. Енергетската дејност за која се издава лиценцата  
Производство на електрична енергија

3. Датум на издавање на лиценцата  
29.9.2014 година

4. Датум до кога важи лиценцата  
29.9.2049 година

5. Евидентен број на издадената лиценца  
ЕЕ - 135.01.1/13

6. Број на деловниот субјект – 6281370

7. Единствен даночен број – 40430007005793